

सादरकर्ता अधिकाऱ्यांची कर्तव्ये व जबाबदाऱ्या.

महाराष्ट्र शासन

सहकार, पणन व वस्त्रोद्योग विभाग

शासन परिपत्रक क्रमांक- राजस१००७/१२७४१/प्र.क्र.२८३/५-स

मंत्रालय, मुंबई ४०० ०३२

दिनांक :- ३० एप्रिल, २०१६

परिपत्रक

सामान्य प्रशासन विभागाच्या क्रमांक वशिअ-१२१४/प्र.क्र.२२/११, दिनांक २२/८/२०१४ च्या परिपत्रकान्वये सादरकर्ता अधिकाऱ्यांच्या कर्तव्ये व जबाबदाऱ्यासंबंधी मार्गदर्शक सूचना देण्यात आल्या आहेत. त्या अनुषंगाने विभागीय चौकशी प्रकरणांमध्ये नियुक्त करण्यात आलेल्या सादरकर्ता अधिकाऱ्याने प्रस्तुत मार्गदर्शक सूचनानुसार विभागीय चौकशी प्रकरणांमध्ये पुरेशी दक्षता घेऊन त्यांची कर्तव्ये चोखपणे बजावणे आवश्यक आहे.

२. एका विभागीय चौकशी प्रकरणात असे दिसून आले आहे की, जोडपत्र-२ मधील दोषारोपांची स्पष्टता, पुराव्याचे दस्तावेज आणि सरकारी साक्षीदार यांचे अहवाल समोर असूनही सादरकर्ता अधिकाऱ्यांनी ते प्रादेशिक विभागीय चौकशी अधिकाऱ्यांसमोर स्पष्टपणे सिद्ध करून घेतलेले नाहीत. केवळ आणि केवळ सादरकर्ता अधिकाऱ्यांच्या निष्क्रियतेमुळे आणि नाकर्तेपणामुळे हे दोषारोप सिद्ध झाले नाहीत. या सर्व प्रक्रियेमध्ये सादरकर्ता अधिकारी खरोखरच अज्ञानी आहेत किंवा ते अपचाऱ्याविरुद्ध दोषारोप सिद्ध होऊ नये अशी त्यांची भूमिका असल्याची शंका येते. सबब अशा सादरकर्ता अधिकाऱ्याची सचोटीही शंकास्पद ठरते. यापुढे प्रत्येक विभागीय चौकशी प्रकरणी चौकशी आदेशित करतेवेळी नेमण्यात येणाऱ्या सादरकर्ता अधिकारी यांना उपरोक्त सूचनांची माहिती व जाणीव व्हावी याकरिता त्यांना सादरकर्ता अधिकारी म्हणून नेमल्याच्या आदेशासोबत सदर परिपत्रक व सामान्य प्रशासन विभागाचे दिनांक २२/८/२०१४ चे परिपत्रक देखील उपलब्ध करून देण्यात यावे. सदर परिपत्रकांच्या सूचनांचे उल्लंघन केल्याचे आढळून आल्यास अशा सादरकर्ता अधिकाऱ्याविरुद्ध शिस्तभंगाची कार्यवाही करण्यात यावी.

३. वरील बाब शासनाच्या निदर्शनास आल्यामुळे सहकार आयुक्तालयाच्या अधिपत्याखालील सर्व अधिकाऱ्यांच्या ही बाब निदर्शनास आणून देणे क्रमप्राप्त झाले आहे. सामान्य प्रशासन विभागाच्या दिनांक २२/८/२०१४ च्या परिपत्रकान्वये देण्यात आलेल्या मार्गदर्शक सूचना सर्व अधिकाऱ्यांच्या निदर्शनास आणण्यात याव्यात. जर सादरकर्ता अधिकाऱ्यांनी विभागीय चौकशी प्रकरणांमध्ये त्यांच्या कर्तव्यात कसुर केल्याचे निदर्शनास आल्यास त्यांच्याविरुद्ध विभागीय चौकशी करण्यात येईल, असे त्यांना स्पष्ट करण्यात यावे.

४. प्रस्तुत परिपत्रक शासनाच्या www.maharashtra.gov.in या संकेतस्थळावर उपलब्ध असून त्याचा संगणक संकेतांक २०१६०४३०१६३५०९८३०२ असा आहे. हे आदेश डिजीटल स्वाक्षरीने सांक्षाकित करून काढण्यात येत आहेत.

महाराष्ट्राचे राज्यपाल यांच्या आदेशानुसार व नावाने.

(वि. वि. दपके)

अवर सचिव, महाराष्ट्र शासन

प्रति,

- १) सहकार आयुक्त व निबंधक, सहकारी संस्था, महाराष्ट्र राज्य, पुणे
- २) साखर आयुक्त, महाराष्ट्र राज्य, पुणे
- ३) पणन संचालक, महाराष्ट्र राज्य, पुणे
- ४) संचालक वस्त्रोद्योग, महाराष्ट्र राज्य, नागपूर
- ५) सर्व विभागीय सहनिबंधक, सहकारी संस्था (प्रशासन)
- ६) सर्व विभागीय सहनिबंधक, सहकारी संस्था (लेखापरिक्षण)
- ७) सामान्य प्रशासन विभाग, कार्यासन-११
- ८) निवड नस्ती.